



## ବିଜ୍ଞାପନ ଲିଖନ

୯.୧ ‘ବିଜ୍ଞାପନ’ର ଅର୍ଥ ହେଉଛି ‘ଜଣାଇବା’ । ଏହି ଜଣାଇବା କୌଣସି ନିର୍ଦ୍ଦିଷ୍ଟ ବ୍ୟକ୍ତି ବିଶେଷ ପାଇଁ ଉଦ୍ଦିଷ୍ଟ ନହୋଇ ସମୂହ ଅର୍ଥରେ ବ୍ୟବହୃତ ହୋଇଥାଏ । ବିଶେଷତଃ ଏହା ସମୂହ ଅବଗତି ନିମିତ୍ତ ଉଦ୍ଦିଷ୍ଟ । ଏ ଜଣାଇବା ପୁଣି ମୌଖିକ ନହୋଇ ଲିଖିତ ରୂପେ ଧାରଣା କରିଥାଏ । ଇଂରେଜୀ Notification ଓ Advertisement ର ପରିଭାଷା ରୂପେ ବିଜ୍ଞାପନକୁ ଗ୍ରହଣ କରାଯାଏ । ଅନ୍ୟ ପକ୍ଷରେ କହିଲେ ଜଣାଯାଏ ଯେ ଏହା ଏକ ଲିଖିତ ଘୋଷଣାନାମା ଯାହା ଅନେକ ବ୍ୟକ୍ତିଙ୍କ ଅବଗତି ନିମିତ୍ତ ଉଦ୍ଦିଷ୍ଟ । ମୋଟଉପରେ —

“ବିଜ୍ଞାପନ ହେଉଛି ବ୍ୟକ୍ତି ସମୂହଙ୍କ ଅବଗତି ନିମିତ୍ତ ଏକ ଲିଖିତ ଘୋଷଣାନାମା ।”

ବିଜ୍ଞାପନ ନିର୍ଦ୍ଦିଷ୍ଟ କାର୍ଯ୍ୟାଳୟଭିତ୍ତିକ ହୋଇପାରେ ଅଥବା ଅନୁଷ୍ଠାନଭିତ୍ତିକ ହୋଇପାରେ ବା କମ୍ପାନିଭିତ୍ତିକ ହୋଇପାରେ ବା ସର୍ବସାଧାରଣଙ୍କ ଅବଗତି ନିମିତ୍ତ ସରକାରୀ ଘୋଷଣାନାମା ହୋଇପାରେ । ଯାହା ହେଉନା କାହିଁକି ବିଜ୍ଞାପନ ମାଧ୍ୟମରେ ନିର୍ଦ୍ଦିଷ୍ଟ କାର୍ଯ୍ୟାଳୟର ଉଦ୍ଦେଶ୍ୟ ଘୋଷଣା କରାଯାଇଥାଏ ।

## ବିଜ୍ଞାପନର ନମୁନା

(୧) ରିମୁଲି ହାଇସ୍କୁଲ, ଜି: କେନ୍ଦୁଝର

ବିଜ୍ଞାପନ ସଂଖ୍ୟା – ୩୭, ତା ୧୧/୪/୨୦୧୧

ଏତଦ୍ୱାରା ବିଦ୍ୟାଳୟର ସମସ୍ତ ଛାତ୍ରଛାତ୍ରୀ, ଶିକ୍ଷକଶିକ୍ଷିକା ତଥା କର୍ମଚାରୀଙ୍କୁ ଅବଗତ କରାଇ ଦିଆଯାଉଛି କି ପବିତ୍ର ଶ୍ରୀରାମ ନବମୀ ପାଇଁ ଆଗାମୀ କାଲି ତା ୧୨/୪/୨୦୧୧ ରିଖ ମଙ୍ଗଳବାର ଦିନ ବିଦ୍ୟାଳୟ କାର୍ଯ୍ୟ ବନ୍ଦ ରହିବ ।

ସ୍ୱାକ୍ଷର – ପ୍ରଧାନ ଶିକ୍ଷକ

ରିମୁଲି ହାଇସ୍କୁଲ, ଜି: କେନ୍ଦୁଝର

ବି.ଦ୍ର. – ସ୍ଥଳବିଶେଷରେ ନିଜ କାର୍ଯ୍ୟରେ ଅବହେଳା ତଥା କାର୍ଯ୍ୟାଳୟର ନିୟମକୁ ଅବମାନନା କରୁଥିବା କୌଣସି କର୍ମଚାରୀଙ୍କୁ ମଧ୍ୟ ବିଜ୍ଞାପନ ମାଧ୍ୟମରେ କାର୍ଯ୍ୟାଳୟର ନିଷିଦ୍ଧ ଜଣାଇ ଦିଆଯାଇଥାଏ ।

**(୨) ପଙ୍କପାଳ ହାଇସ୍କୁଲ, ଜି: ଜଗତସିଂହପୁର**

**ବିଜ୍ଞାପନ ସଂଖ୍ୟା - ୧୮୨ ତା ୩/୧୨/୨୦୧୦**

ଏତଦ୍ୱାରା ବିଦ୍ୟାଳୟର ସମସ୍ତ ଛାତ୍ରଛାତ୍ରୀ, ଶିକ୍ଷକ, ଶିକ୍ଷୟିତ୍ରୀ ତଥା କର୍ମଚାରୀମାନଙ୍କୁ ଜଣାଇ ଦିଆଯାଉଛି କି ତା ୬/୧୨/୨୦୧୦ ଓ ତା ୭/୧୨/୨୦୧୦ ରିଖ ଦୁଇଦିନ ଧରି ବିଦ୍ୟାଳୟ ପ୍ରାଙ୍ଗଣରେ ବାର୍ଷିକ କ୍ରୀଡ଼ା ପ୍ରତିଯୋଗିତା ଅନୁଷ୍ଠିତ ହେବ । ଇଚ୍ଛୁକ ପ୍ରତିଯୋଗୀମାନେ ନିଜ ନିଜ ଶ୍ରେଣୀ ଶିକ୍ଷକ ବା ଶିକ୍ଷିକାଙ୍କ ଜରିଆରେ କ୍ରୀଡ଼ା ଶିକ୍ଷକଙ୍କ ନିକଟରେ ନାମ ଉପସ୍ଥାପନ କରିବେ । କ୍ରୀଡ଼ା ପ୍ରାଙ୍ଗଣରେ ସମସ୍ତ ଶିକ୍ଷକ, ଶିକ୍ଷିକା ଓ କର୍ମଚାରୀ ଉପସ୍ଥିତ ରହି କ୍ରୀଡ଼ା ଶିକ୍ଷକଙ୍କୁ ପ୍ରତିଯୋଗିତା ପରିଚାଳନାରେ ସହଯୋଗ କରିବା ନିମିତ୍ତ ଅନୁରୋଧ କରାଯାଉଛି ।

ସ୍ୱାକ୍ଷର - ପ୍ରଧାନ ଶିକ୍ଷକ

ପଙ୍କପାଳ ହାଇସ୍କୁଲ, ଜି: ଜଗତସିଂହପୁର ।

**(୩) ମାଧ୍ୟମିକ ପ୍ରଶିକ୍ଷଣ ବିଦ୍ୟାଳୟ, ବଣାଇ, ଜି: ସୁନ୍ଦରଗଡ଼ ।**

**ବିଜ୍ଞାପନ ସଂଖ୍ୟା - ୨୮ ତା ୨/୭/୨୦୧୧**

ଏତଦ୍ୱାରା ବିଦ୍ୟାଳୟର ସମସ୍ତ ଗୁରୁ ଛାତ୍ରଛାତ୍ରୀଙ୍କୁ ଅବଗତ କରାଇ ଦିଆଯାଉଛି ଯେ ତା ୪/୭/୨୦୧୧ ରିଖ ଠାରୁ ତା ୨୫/୭/୨୦୧୧ ରିଖ ପର୍ଯ୍ୟନ୍ତ ନିକଟବର୍ତ୍ତୀ ବିଭିନ୍ନ ବିଦ୍ୟାଳୟରେ ଅଭ୍ୟାସ ଶିକ୍ଷାଦାନ କାର୍ଯ୍ୟ ଚାଲିବ । ଏହି କାର୍ଯ୍ୟକ୍ରମକୁ ସଫଳ କରିବା ପାଇଁ ସେମାନେ ନିଜର ପାଠଦାନ ଯୋଜନା ଖାତା, ଉପକରଣ ତଥା ଆବଶ୍ୟକ ଶିକ୍ଷଣ ସାମଗ୍ରୀ ସହିତ ଶ୍ରେଣୀ ପ୍ରକୋଷ୍ଠରେ ଉପସ୍ଥିତ ହେବେ । ବିଦ୍ୟାଳୟର ଶିକ୍ଷକ ଶିକ୍ଷୟିତ୍ରୀ ତଥା କର୍ମଚାରୀବୃନ୍ଦ ଏହି କାର୍ଯ୍ୟର ସଫଳତା ନିମିତ୍ତ ସହାୟତା କରିବା ପାଇଁ ଅନୁରୋଧ ।

ସ୍ୱାକ୍ଷର - ପ୍ରଧାନ ଶିକ୍ଷକ

ମାଧ୍ୟମିକ ପ୍ରଶିକ୍ଷଣ ବିଦ୍ୟାଳୟ, ବଣାଇ,

ଜି: ସୁନ୍ଦରଗଡ଼ ।

**(୪) ଜିଲ୍ଲାପାଳଙ୍କ କାର୍ଯ୍ୟାଳୟ, ନୂଆପଡ଼ା**

**ବିଜ୍ଞାପନ ସଂଖ୍ୟା - ୩୮ ତା ୨୮/୨/୨୦୧୧**

ଏତଦ୍ୱାରା ଜିଲ୍ଲାର ସମସ୍ତ ରକ୍ଷା-ଭାଇଙ୍କ ଅବଗତି ନିମନ୍ତେ ସୂଚନା ପ୍ରଦାନ କରାଯାଉଅଛି କି, ଜଳନିଧି ଯୋଜନାରେ କୃଷି ବିଭାଗ ଦ୍ୱାରା ଅଗଭୀର ନଳକୂପ ଖନନ ପାଇଁ ଶତକଡ଼ା ୫୦ ଭାଗ ବା ସର୍ବାଧିକ ଟ ୨୦,୦୦୦/- ରିହାତିରେ ଦରଖାସ୍ତ ଆହ୍ୱାନ କରାଯାଉଛି । ଏହି ଯୋଜନାରେ ସମସ୍ତ ବର୍ଗର ରକ୍ଷାମାନେ ଅନ୍ତର୍ଭୁକ୍ତ ହୋଇପାରିବେ । ଆବେଦନ କରିବାର ସମୟ ସୀମା ହେଉଛି ମାର୍ଚ୍ଚ ମାସ ୩୧ ତାରିଖ ।

**କିପରି ଆବେଦନ କରିବେ :**

(୧) ପ୍ରତ୍ୟେକ ଆଗ୍ରହୀ ଋଷୀର ଅନ୍ୟତମ ପକ୍ଷେ ୨.୫ ଏକର ଜମି ଥିବା ଆବଶ୍ୟକ । ସ୍ଥଳ ବିଶେଷରେ ପଡ଼ୋଶୀ ଋଷୀଙ୍କ ସହିତ ମଧ୍ୟ ବୁଝାମଣା ମାଧ୍ୟମରେ ଜଳ ବିକ୍ରୟ ଓ ବଣ୍ଟନ ହିସାବ ଅନୁଯାୟୀ ଜମିର ପରିମାଣ ୨.୫ ଏକର ହେଉଥିବ ।

(୨) ଗୋଟିଏ ଅଗଭୀର ନଳକୂପଠାରୁ ଆଉ ଗୋଟିଏ ନଳକୂପ ମଧ୍ୟରେ ଦୂରତ୍ୱ ଅନ୍ତତଃ ୩ ଶହ ମିଟର ହେଉଥିବ ।

(୩) ବିଦ୍ୟୁତ ସଂଲଗ୍ନ ପାଇଁ ଆବଶ୍ୟକ ସୁବିଧା ଥିବ ।

ଏଣୁ ଆଗ୍ରହୀ ଋଷୀମାନେ ନିଜ ନିଜ ବ୍ଲକର ସହକାରୀ କୃଷି ଅଧିକାରୀଙ୍କ କାର୍ଯ୍ୟାଳୟରେ ନିର୍ଦ୍ଧାରିତ ଫର୍ମରେ ଦରଖାସ୍ତ ଦାଖଲ କରନ୍ତୁ । ଆବଶ୍ୟକତା ଅନୁଯାୟୀ କୃଷି ଅଧିକାରୀଙ୍କ ନିକଟରେ ଫର୍ମ ମହଜୁଦ ଅଛି ।

କୃଷି ଅଧିକାରୀଙ୍କ ନିକଟରୁ କାର୍ଯ୍ୟାଦେଶ ଗ୍ରହଣ କରି ଅଗଭୀର ନଳକୂପ ଖନନ କରନ୍ତୁ । ପ୍ରକଟିତ ସମ୍ପୂର୍ଣ୍ଣ ହେଲାପରେ ରିହାତି କୃଷି ସହାୟକଙ୍କ ଦ୍ୱାରା ମିଳିପାରିବ ।

ସ୍ୱା: ଜିଲ୍ଲାପାଳ

ନୂଆପଡ଼ା ।

**(୫) ଜିଲ୍ଲାପାଳଙ୍କ କାର୍ଯ୍ୟାଳୟ, ଖୋରଧା**

**ବିଜ୍ଞାପନ ସଂଖ୍ୟା - ୨୨ଏମ୍ ..... ତା ୧୨/୨/୨୦୧୧**

ଜିଲ୍ଲାପାଳ ଖୋରଧାଙ୍କ ତରଫରୁ ୩୦ଟି ପଶୁଧନ ନିରୀକ୍ଷଣ ତାଲିମ ପାଇଁ ଇଚ୍ଛୁକ ପ୍ରାର୍ଥୀ, ପ୍ରାର୍ଥନୀଙ୍କ ଠାରୁ ଦରଖାସ୍ତ ଆହ୍ୱାନ କରାଯାଉଛି ।

ଇଚ୍ଛୁକ ଏବଂ ଯୋଗ୍ୟ ପ୍ରାର୍ଥୀ / ପ୍ରାର୍ଥନୀ ସମ୍ପୃକ୍ତ ଜିଲ୍ଲା ମୁଖ୍ୟ ପଶୁଚିକିତ୍ସା ଅଧିକାରୀ (DVO) କୁ ନିର୍ଦ୍ଧାରିତ ଦରଖାସ୍ତ ଫର୍ମରେ ଓ ନିର୍ଦ୍ଦିଷ୍ଟ ସମୟସୀମା ମଧ୍ୟରେ ଆବେଦନ କରିବେ । ଚୁକ୍ତି ଭିତ୍ତିକ ନିୟୁକ୍ତି ସମ୍ବନ୍ଧରେ ଆବଶ୍ୟକ ସର୍ତ୍ତାବଳୀ ନିମ୍ନରେ ପ୍ରଦାନ କରାଗଲା ।

**ସର୍ବନିମ୍ନ ଶିକ୍ଷାଗତ ଯୋଗ୍ୟତା :**

ଇଣ୍ଟରମିଡିଏଟ ବିଜ୍ଞାନ (ଆଇ.ଏସ.ସି) କିମ୍ବା +୨ ବିଜ୍ଞାନ କିମ୍ବା ଉଚ୍ଚମାଧ୍ୟମିକ ବିଜ୍ଞାନ (Higher Secondary Science) କିମ୍ବା ତତ୍ତ୍ୱଲ୍ୟ ଶିକ୍ଷାଗତ ଯୋଗ୍ୟତା କିମ୍ବା ଯୁକ୍ତ +୨ ଧନାତ୍ମକ ଶିକ୍ଷା (Dairy Farming / Poultry Farming / Animal Production / Meal and AH) ସ୍ୱୀକୃତି ପ୍ରାପ୍ତ ଅନୁଷ୍ଠାନରୁ ଉତ୍ତୀର୍ଣ୍ଣ ହୋଇଥିବା ଆବଶ୍ୟକ । ପ୍ରକାଶ ଆଉକି ଉପଯୁକ୍ତ ବିଷୟରେ ଯୁକ୍ତ +୨ ଧନାତ୍ମକ ଶିକ୍ଷାଗତ ଯୋଗ୍ୟତା ଥିବା ପ୍ରାର୍ଥୀ / ପ୍ରାର୍ଥନୀଙ୍କୁ ଅଗ୍ରାଧିକାର

ଭିତ୍ତିରେ ମନୋନୟନ କରାଯିବ । ତାହାଛଡ଼ା ପ୍ରାର୍ଥୀ / ପ୍ରାର୍ଥନୀ ସର୍ବନିମ୍ନ ଓଡ଼ିଆ ଏକ ବିଷୟଥାଇ ଶିକ୍ଷାବିଭାଗ ଦ୍ଵାରା ନିୟନ୍ତ୍ରିତ ମଧ୍ୟାଂରାଜୀ ପରୀକ୍ଷାରେ ଉତ୍ତୀର୍ଣ୍ଣ ହୋଇଥିବେ ।

ପ୍ରଶିକ୍ଷଣ ତାଲିମରେ ଉତ୍ତୀର୍ଣ୍ଣ ହୋଇଥିବା ସଫଳ ପ୍ରାର୍ଥୀ / ପ୍ରାର୍ଥନୀଙ୍କୁ ପଶୁଧନ ନିରୀକ୍ଷକ ଭାବେ ଏକବର୍ଷ ପାଇଁ ରୁକ୍ମିଭିତ୍ତିକ ନିଯୁକ୍ତି ଦିଆଯିବ ଏବଂ କାର୍ଯ୍ୟଦକ୍ଷତା ସନ୍ତୋଷଜନକ ହେଲେ ଉକ୍ତ ନିଯୁକ୍ତିର ମିଆଦ ବଢ଼ାଇ ଦିଆ ଯାଇପାରେ । ରୁକ୍ମିଭିତ୍ତିକ ପଶୁଧନ ନିରୀକ୍ଷକଙ୍କୁ ମାସିକ ପାରିଶ୍ରମିକ (Consolidated) ଟ ୫୨୦୦/- ଦିଆଯିବ ।

**ବୟସ ସୀମା :**

ସାଧାରଣବର୍ଗର ପ୍ରାର୍ଥୀ / ପ୍ରାର୍ଥନୀଙ୍କ ବୟସ ସୀମା (୦୧.୦୮.୨୦୧୦) ସୁଦ୍ଧା ୧୮ ବର୍ଷରୁ ୩୨ ବର୍ଷ ହୋଇଥିବା ଆବଶ୍ୟକ । ତତ୍ପରିଲଭୁକ୍ତ ଜାତି ଓ ଜନଜାତି ପ୍ରାର୍ଥୀ / ପ୍ରାର୍ଥନୀଙ୍କ କ୍ଷେତ୍ରରେ ଉପର ବୟସ ସୀମା ଅଧିକ ୫ ବର୍ଷ ଏବଂ ପଛୁଆବର୍ଗ ଜାତି ପ୍ରାର୍ଥୀ / ପ୍ରାର୍ଥନୀଙ୍କ କ୍ଷେତ୍ରରେ ଅଧିକ ୩ ବର୍ଷ କୋହଳ କରାଯିବ ।

**ଶାରୀରିକ ଦକ୍ଷତା :**

ଉଚ୍ଚମ ସ୍ଵାସ୍ଥ୍ୟ, ସର୍ବନିମ୍ନ ଉଚ୍ଚତା ୫ ଫୁଟ ୨ ଇଞ୍ଚ ଏବଂ ଛାତି ଅଣପ୍ରସାରିତ ୩୦ ଇଞ୍ଚ ହେବା ଦରକାର । ପ୍ରାର୍ଥୀ/ ପ୍ରାର୍ଥନୀଙ୍କର କୌଣସି ମାନସିକ ବିକୃତି ନଥିବ / ସାଇକେଲ ଚଳାଇ ଜାଣିଥିବେ ।

**ସାଧାରଣ ଯୋଗ୍ୟତା :**

ପ୍ରାର୍ଥୀ / ପ୍ରାର୍ଥନୀ ଭାରତର ନାଗରିକ ହୋଇଥିବେ । ବିବାହିତ ପ୍ରାର୍ଥୀ ଗୋଟିଏ ସ୍ତ୍ରୀ / ସ୍ଵାମୀ ଗ୍ରହଣ କରିଥିବେ ।

ଓଡ଼ିଶା ସରକାରଙ୍କ ସ୍ଥାନ ସଂରକ୍ଷଣ ନୀତିକୁ ଅନୁସରଣ କରାଯିବ । ପ୍ରାର୍ଥୀ / ପ୍ରାର୍ଥନୀ ସେମାନଙ୍କର ନାମକୁ ଆବେଦନ କରୁଥିବା ଜିଲ୍ଲାର କର୍ମ ନିଯୋଜନ ସଂସ୍ଥାରେ ପଞ୍ଜୀକୃତ କରିଥିବେ ଓ ସେହି ଜିଲ୍ଲାର ସ୍ଥାୟୀ ବାସିନ୍ଦା ହୋଇଥିବେ ।

**ଟ୍ରେନିଂ :**

ଉପଯୁକ୍ତ ପ୍ରାର୍ଥୀ / ପ୍ରାର୍ଥନୀଙ୍କୁ ବିଭାଗୀୟ ପ୍ରଶିକ୍ଷଣ ଅନୁଷ୍ଠାନରେ ୯ ମାସ (Theory) ଓ ପଶୁଡାକ୍ତରଖାନା / ଫାର୍ମରେ ୩ ମାସ (Practical) ମୋଟ ୧ ବର୍ଷ ଟ୍ରେନିଂ ଦିଆଯିବ । ଟ୍ରେନିଂ ସମୟରେ ପ୍ରତ୍ୟେକଙ୍କୁ ମାସିକ ଟ ୭୫୦/- ଭତ୍ତା ମିଳିବ ।

ନିମ୍ନ ନିର୍ଦ୍ଧାରିତ ଫର୍ମ ଅନୁଯାୟୀ ଆବେଦନ ପତ୍ର ଏବଂ ଆବଶ୍ୟକ ପ୍ରମାଣ ପତ୍ରର ଅବିକଳ ନକଲ (Attested Copy) ସହ ସମ୍ପୃକ୍ତ ଜିଲ୍ଲା ମୁଖ୍ୟ ପଶୁ ଚିକିତ୍ସା ଅଧିକାରୀ (CDVO) ଙ୍କ ଅଫିସରେ ଦାଖଲ କରିବେ ।

## ଦରଖାସ୍ତ ଫର୍ମ

- ୧) ପ୍ରାର୍ଥୀ / ପ୍ରାର୍ଥନୀଙ୍କ ନାମ :
- ୨) ପିତା / ସ୍ବାମୀଙ୍କ ନାମ :
- ୩) ସ୍ଥାୟୀ ଠିକଣା :
- ୪) ଯୋଗାଯୋଗ ଠିକଣା :
- ୫) ଜାତୀୟତା :
- ୬) ଜନ୍ମ ତାରିଖ :
- ୭) ଶିକ୍ଷାଗତ ଯୋଗ୍ୟତା :
- ୮) ଉଚ୍ଚତା :
- ୯) ଜାତି (SC/SEBC/GEN) :
- ୧୦) ବିବାହିତ / ଅବିବାହିତ :
- ୧୧) ପୁରୁଷ / ସ୍ତ୍ରୀ :
- ୧୨) କର୍ମ ନିୟୋଜନ ସଂସ୍ଥାରେ ପଞ୍ଜୀକୃତ ହୋଇଥିବା କ୍ର:ନଂ ଓ ତାରିଖ :

ମୁଁ ଏତଦ୍ୱାରା ଘୋଷଣା କରୁଅଛି ଯେ, ମୋ ଦ୍ୱାରା ଦିଆଯାଇଥିବା ଉପରଲିଖିତ ସମସ୍ତ ତଥ୍ୟ ସତ୍ୟ ଓ ନିର୍ଭୁଲ ଅଟେ ।

ତାରିଖ.....

ଆବେଦନକାରୀଙ୍କ ସ୍ୱାକ୍ଷର

ଆବେଦନ ପତ୍ର ଦାଖଲ କରିବାର ଶେଷ ତାରିଖ – ୫/୩/୨୦୧୧

ସ୍ୱାକ୍ଷର -

ଜିଲ୍ଲାପାଳ, ଖୋରଧା

## ଅନୁଶୀଳନୀ

୧. ବିଜ୍ଞାପନ କାହାକୁ କୁହାଯାଏ ?
୨. ଇଂରାଜୀ ଭାଷାର କେଉଁ ଶବ୍ଦ ଦ୍ୱୟର ଓଡ଼ିଆ ପରିଭାଷା ଭାବେ ‘ବିଜ୍ଞାପନ’କୁ ଗ୍ରହଣ କରାଯାଇଛି ।
୩. ଆସନ୍ତା ଦୁର୍ଗାପୂଜା ପାଇଁ ତୁମ ବିଦ୍ୟାଳୟ ତା ୨୨/୧୦/୨୦୧୧ ରୁ ୩୦/୧୦/୨୦୧୧ ରିଖ ପର୍ଯ୍ୟନ୍ତ ବନ୍ଦ ରହିବ । ତୁମେ ସେହି ମର୍ମରେ ଗୋଟିଏ ବିଜ୍ଞାପନ ଲେଖ ।
୪. ଆଗାମୀ ରବିବାରରେ ତୁମ ଶ୍ରେଣୀ ତରଫରୁ କରାଯାଉଥିବା ବଣଭୋଜିରେ ଭାଗନେବା ପାଇଁ ଇଚ୍ଛୁକ ଛାତ୍ରଛାତ୍ରୀ ଶ୍ରେଣୀ ଶିକ୍ଷକଙ୍କୁ ନିଜର ନାମ ଜଣାଇବା ଉଦ୍ଦେଶ୍ୟରେ ଗୋଟିଏ ବିଜ୍ଞାପନ ଲେଖ ।

